

နိုင်ငံတော် ငြိမ်ဝပ်ပိပြားမှု တည်ဆောက်ရေးအဖွဲ့
ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှုဥပဒေ
(နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥပဒေအမှတ်၊ ၁၀/၈၈)
၁၃၅၀ ပြည့်နှစ်၊ တန်ဆောင်မုန်းလပြည့်ကျော် ၇ ရက်
(၁၉၈၈ ခုနှစ်၊ နိုဝင်ဘာလ ၃၀ ရက်)

နိုင်ငံတော် ငြိမ်ဝပ်ပိပြားမှုတည်ဆောက်ရေးအဖွဲ့သည် အောက်ပါဥပဒေကို ပြဋ္ဌာန်းလိုက်သည်။

အခန်း (၁)
အမည်နှင့် အဓိပ္ပာယ်ဖော်ပြချက်

- ၁။ ဤဥပဒေကို ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှု ဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည် -
- (က) ကော်မရှင် ဆိုသည်မှာ ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှု ကော်မရှင်ကို ဆိုသည်။
 - (ခ) အစိုးရ ဆိုသည်မှာ ပြည်ထောင်စုမြန်မာနိုင်ငံတော် အစိုးရအဖွဲ့ကိုဆိုသည်။
 - (ဂ) နိုင်ငံသားဆိုရာတွင် ဧည့်နိုင်ငံသား သို့မဟုတ် နိုင်ငံသားပြုခွင့်ရသူပါဝင်သည်။ ထို့ပြင် ယင်းစကားရပ်တွင် ပြည်တွင်းရင်းနှီးငွေဖြင့်သာ ဖွဲ့စည်းထားသော စီးပွားရေးအဖွဲ့အစည်းလည်း ပါဝင်သည်။

- (ဃ) နိုင်ငံခြားသားဆိုသည်မှာ နိုင်ငံသားမဟုတ်သူကိုဆိုသည်။ ထို့ပြင်ယင်းစကားရပ်တွင် နိုင်ငံခြားရင်းနှီးငွေဖြင့်သာ ဖွဲ့စည်းထားသော စီးပွားရေးအဖွဲ့အစည်းလည်း ပါ ဝင်သည်။
- (င) ကမကထပြုသူ ဆိုသည်မှာ ကော်မရှင်သို့ ရင်းနှီးမြှုပ်နှံမှုနှင့် စပ်လျဉ်း၍ အဆိုပြုသည့် နိုင်ငံသား တစ်ဦးဦးကိုဖြစ်စေ၊ နိုင်ငံခြားသား တစ်ဦးဦးကို ဖြစ်စေဆိုသည်။
- (စ) အဆိုပြုချက် ဆိုသည်မှာ ကမကထပြုသူက ရည်ရွယ်ထားသော ရင်းနှီးမြှုပ်နှံမှုအတွက် သဘောတူခွင့်ပြုရန် ကော်မရှင်သို့ တင်သွင်းသော သတ်မှတ်သည့် လျှောက်လွှာနှင့် ယင်းနှင့်အတူ ပူးတွဲတင်ပြသော ပဋိညာဉ်စာချုပ်မူကြမ်းတို့ကို ဆိုသည်။
- (ဆ) ခွင့်ပြုမိန့် ဆိုသည်မှာ အဆိုပြုချက်နှင့် စပ်လျဉ်း၍ ကော်မရှင်၏ သဘောတူခွင့်ပြုချက်ကို ဖော်ပြသည့် အမိန့်ကိုဆိုသည်။
- (ဇ) နိုင်ငံခြား မတည်ငွေရင်းဆိုရာတွင် နိုင်ငံခြားသားတစ်ဦးဦးက ခွင့်ပြုမိန့်အရ စီးပွားရေးလုပ်ငန်းတွင် ရင်းနှီးမြှုပ်နှံသော အောက်ပါတို့ပါဝင်သည် -
 - နိုင်ငံခြားငွေ၊
 - စက်ပစ္စည်း၊ စက်ကိရိယာ၊ စက်ကိရိယာအစိတ်အပိုင်း၊ စက်အရန်ပစ္စည်း၊ အသုံးအဆောင်တွင် တန်ဆာပလာစသော လုပ်ငန်းတွင် အမှန်တကယ် သုံးစွဲရန်လို၍ နိုင်ငံတော်တွင်းတွင် မရရှိသောပစ္စည်း၊
 - လိုင်စင်၊ ကုန်တံဆိပ်၊ မူပိုင်အခွင့်အရေး စသော တန်ဖိုးဖြတ်နိုင်သော အခွင့်အရေး၊
 - ကျွမ်းကျင်မှု နည်းပညာ
 - အထက်ပါတို့မှ လုပ်ငန်းတွင် တိုးပွားရရှိပြီးဖြစ်စေ၊ ဝေစုအကျိုးအမြတ်ကို ဖြစ်စေ ပြန်လည်ရင်းနှီးမြှုပ်နှံသော ငွေများ၊

- (ဈ) ရင်းနှီးမြှုပ်နှံသူဆိုသည်မှာ ခွင်ပြုမိန့်အရ ရင်းနှီးမြှုပ်နှံသော ပုဂ္ဂိုလ် သို့မဟုတ် စီးပွားရေးအဖွဲ့အစည်းကိုဆိုသည်။
- (ည) ဘဏ် ဆိုသည်မှာ နိုင်ငံတော်ဘဏ်တစ်ခုခုကို ဆိုသည်။

အခန်း (၂)

သက်ဆိုင်သည့် စီးပွားရေးလုပ်ငန်းများ

၃။ ဤဥပဒေသည် အစိုးရ၏ ကြိုတင်သဘောတူညီချက်ဖြင့် ကော်မရှင်က အခါအားလျော်စွာ သတ်မှတ်သော စီးပွားရေးလုပ်ငန်းများနှင့် သက်ဆိုင်စေရမည်။

အခန်း (၃)

အခြေခံမူများ

- ၄။ နိုင်ငံခြား ရင်းနှီးမြှုပ်နှံမှုကို အောက်ပါအခြေခံမူများနှင့်အညီ ပြုလုပ်ရမည် -
- (က) ပြည်ပပို့ကုန် တိုးချဲ့တင်ပို့နိုင်ရေး၊
 - (ခ) ရင်းနှီးမြှုပ်နှံမှုများစွာ လိုအပ်သည့် သယံဇာတပစ္စည်းများဖော်ထုတ်ရေး၊
 - (ဂ) အဆင့်မြင့် ကျွမ်းကျင်မှုနည်းပညာရပ်များ တိုးတက်ရရှိရေး၊
 - (ဃ) မတည်ငွေရင်း ကြီးမားသည့် ကုန်ထုတ်လုပ်မှုနှင့် ဝန်ဆောင်မှု လုပ်ငန်းများကို အထောက်အကူပြုရေး၊
 - (င) အလုပ်အကိုင် အခွင့်အလမ်းများ တိုးတက်ပေါ်ပေါက်ရေး၊
 - (စ) စွမ်းအင်သုံးစွဲမှုသက်သာစေမည့် လုပ်ငန်းများ ဖော်ထုတ်ရေး၊
 - (ဆ) ဒေသန္တရ ဖွံ့ဖြိုးတက်ရေး။

အခန်း (၄)

ဖွဲ့စည်းပုံ

- ၅။ နိုင်ငံခြားရင်းနှီးမြှုပ်နှံမှုကို အောက်ပါဖွဲ့စည်းပုံတစ်ခုခုဖြင့် ပြုလုပ်နိုင်သည် -
 - (က) နိုင်ငံခြားသားက ရာခိုင်နှုန်းပြည့် နိုင်ငံခြားမတည်ငွေရင်းဖြင့်ပြုလုပ်ခြင်း၊
 - (ခ) နိုင်ငံခြားသားနှင့် နိုင်ငံသားဖက်စပ်ပြုလုပ်ခြင်း။
- ၆။ (က) ပုဒ်မ ၅ အရဖွဲ့စည်းရာတွင် -
 - (၁) တစ်ဦးတည်းပိုင် လုပ်ငန်းအဖြစ်လည်းကောင်း၊ အစုစပ်လုပ်ငန်းအဖြစ်လည်းကောင်း၊ လီမိတက်ကုမ္ပဏီအဖြစ်လည်းကောင်း ဖွဲ့စည်းနိုင်သည်၊
 - (၂) ဖက်စပ်လုပ်ငန်းအဖြစ် ဖွဲ့စည်းပါက နိုင်ငံခြား မတည်ငွေရင်းသည် စုစုပေါင်း မတည်ငွေရင်း၏ အနည်းဆုံး ၃၅ရာခိုင်နှုန်းဖြစ်ရမည်။
- (ခ) အထက်ပါကဲ့သို့ ဖွဲ့စည်းရာတွင်လည်းကောင်း၊ လုပ်ငန်းဆောင်ရွက်ရာတွင်လည်းကောင်း၊ လုပ်ငန်းပြီးဆုံး၍ စာရင်းရှင်းလင်း ဖျက်သိမ်းရာတွင်လည်းကောင်း နိုင်ငံတော်၏ အခြား တည်ဆဲဥပဒေများကို လိုက်နာကျင့်သုံးရမည်။

အခန်း (၅)

ကော်မရှင်ဖွဲ့စည်းခြင်း

- ၇။ အစိုးရသည် ကော်မရှင်ကို ဖွဲ့စည်းပေးရမည်။

အခန်း (၆)

ကော်မရှင်၏ တာဝန်နှင့် လုပ်ပိုင်ခွင့်များ

၈။ ကော်မရှင်သည် နိုင်ငံတော်၏ အကျိုးစီးပွားကို ဖြစ်ထွန်းစေနိုင်သည်ဟု ယူဆသော တည်ဆဲဥပဒေတစ်ရပ်ရပ်နှင့်လည်း မဆန့်ကျင်သည့် အဆိုပြုချက်ကို လက်ခံနိုင်သည်။

၉။ ကော်မရှင်သည် အဆိုပြုချက်ကို စိစစ်ရာတွင် ငွေရေးကြေးရေး ယုံကြည်စိတ်ချရမှု၊ လုပ်ငန်း၏ စီးပွားရေးတွက်ခြေကိုက်မှု၊ စက်မှုနည်းပညာ ဆီလျော်မှု စသည့်အချက်အလက်များကို သုံးသပ်ရမည်။

၁၀။ ကော်မရှင်သည် အဆိုပြုချက်ကိုလက်ခံလျှင် ခွင့်ပြုမိန့်ကို ကမကထပြုသူအား ထုတ်ပေးရမည်။

၁၁။ ခွင့်ပြုချက်သက်တမ်း သို့မဟုတ် သဘောတူညီချက်တို့ကို တိုးမြှင့်ပေးရန်ဖြစ်စေ၊ လျှော့ပေါ့ ပေးရန်ဖြစ်စေ၊ ပြင်ဆင်ပေးရန်ဖြစ်စေ သက်ဆိုင်ရာတို့က လျှောက်ထားလျှင် ကော်မရှင်သည် သင့်လျော်သည်ဟု ယူဆပါက ခွင့်ပြုနိုင်သည်။

၁၂။ ရင်းနှီးမြှုပ်နှံသူများက ဤဥပဒေအရ ခံစားခွင့်ရှိသော အခွင့်အရေးများကို အပြည့်အဝ မရရှိကြောင်း တိုင်ကြားလျှင် ကော်မရှင်သည် လိုအပ်သလို အမြန်အရေးယူဆောင်ရွက်ပေးရမည်။

၁၃။ ကော်မရှင်သည် ကမကထပြုသူထံမှလည်းကောင်း၊ ရင်းနှီးမြှုပ်နှံသူထံမှလည်းကောင်း လိုအပ်သည်ဟု ထင်မြင်သည့် အထောက်အထားများကို ဖြစ်စေ၊ အချက်အလက်များကိုဖြစ်စေ တင်ပြရန် မည်သည့်အခါမဆို တောင်းဆိုနိုင်သည်။

၁၄။ ကော်မရှင်သည် ဤဥပဒေပါကိစ္စရပ်များကို ဆောင်ရွက်ရာတွင် ကော်မတီများ၊ အဖွဲ့ငယ်များကို လိုအပ်သလို ဖွဲ့စည်းနိုင်သည်။

၁၅။ ကော်မရှင်သည် ဤဥပဒေပါ ငွေရေးကြေးရေးကိစ္စများ ဆောင်ရွက်ပေးရမည့် ဘဏ်ကို သတ်မှတ်နိုင်သည်။

၁၆။ ကော်မရှင်သည် မိမိ၏ ဆောင်ရွက်ချက်များကို အစိုးရသို့ အခါအားလျော်စွာ အစီရင်ခံရမည်။ ထို့ပြင် နိုင်ငံခြားရင်းနှီးမြှုပ်နှံမှုလုပ်ငန်းများ လွယ်ကူစေရန်လည်းကောင်း၊ အားပေးထောက်ပံ့မှုရန်လည်းကောင်း အစိုးရသို့ အခါအားလျော်စွာ အကြံပြုရမည်။

**အခန်း (၇)
ပဋိညာဉ်စာချုပ်**

၁၇။ ခွင်ပြုမိန့်ဖြင့် စီးပွားရေးလုပ်ငန်းဖွဲ့စည်းရာတွင် ပဋိညာဉ်စာချုပ်ကို လိုအပ်သလို ချုပ်ဆိုရမည်။

၁၈။ ကော်မရှင်သည် သက်ဆိုင်ရာတို့က လျှောက်ထားလျှင် ပဋိညာဉ်စာချုပ်ပါ သက်တမ်း သို့မဟုတ် သဘောတူညီချက်ကို သင့်လျော်သလို တိုးမြှင့်ရန်ဖြစ်စေ၊ လျှော့ပေါ့ရန်ဖြစ်စေ၊ ပြင်ဆင်ရန်ဖြစ်စေ ခွင့်ပြုနိုင်သည်။

**အခန်း (၈)
အာမခံထားရှိခြင်း**

၁၉။ ခွင်ပြုမိန့်ဖြင့် ဖွဲ့စည်းသော စီးပွားရေးအဖွဲ့အစည်းသည် သတ်မှတ်သော အာမခံ အမျိုးအစားများကို မြန်မာ့အာမခံလုပ်ငန်းကော်ပိုရေးရှင်းတွင် ထားရှိရမည်။

အခန်း (၉)

အမှုထမ်းများခန့်ထားခြင်း

၂၀။ ခွင့်ပြုမိန့်ဖြင့် ဖွဲ့စည်းသော စီးပွားရေးအဖွဲ့အစည်းတွင် နိုင်ငံသားများကို ဦးစားပေး၍ အမှုထမ်းခန့်ထားရမည်။ သို့ရာတွင် ကော်မရှင်သည် နိုင်ငံခြားမှ ကျွမ်းကျင်သူများနှင့် အတတ်ပညာရှင်များကို လိုအပ်ပါက ခန့်ထားခွင့်ပြုနိုင်သည်။

အခန်း (၁၀)

ကင်းလွတ်ခွင့်နှင့် သက်သာခွင့်များ

၂၁။ ကော်မရှင်သည် နိုင်ငံတော်အတွင်း ရင်းနှီးမြှုပ်နှံမှုများကို အားပေးထောက်ပံ့ပြုရန် အလို့ငှာ ရင်းနှီးမြှုပ်နှံသူအား အောက်ပါအခွန်ကင်းလွတ်ခွင့် သို့မဟုတ် သက်သာခွင့်များအနက် ပုဒ်မခွဲ(က)ပါ အခွန်ကင်းလွတ်ခွင့် သို့မဟုတ် သက်သာခွင့်ကို ခွင့်ပြုရမည်။ ထို့ပြင်ကျန်ရှိသော အခွန်ကင်းလွတ်ခွင့် သို့မဟုတ် သက်သာခွင့် တစ်ရပ်ရပ်ကိုဖြစ်စေ၊ တစ်ရပ်ရပ်ထက်ပို၍ဖြစ်စေ၊ အားလုံးကိုဖြစ်စေ ခံစားခွင့်ပြုနိုင်သည်။ -

- (က) ကုန်ထုတ်လုပ်ငန်း သို့မဟုတ် ဝန်ဆောင်မှုလုပ်ငန်းတစ်ခုခု စတင်သော နှစ်အပါအဝင် တစ်ဆက်တည်း အနည်းဆုံး ၃ နှစ်အတွက် ဝင်ငွေခွန် ကင်းလွတ်ခွင့်၊ ထို့ပြင်နိုင်ငံတော်အတွက် အကျိုးကျေးဇူးရှိလျှင် ရင်းနှီးမြှုပ်နှံသည့် လုပ်ငန်း၏ အောင်မြင်မှုအပေါ် မူတည်၍ နောက်ထပ်သင့်လျော်သော ကာလအတွက် ဝင်ငွေခွန် ကင်းလွတ်ခွင့် သို့မဟုတ် သက်သာခွင့်၊
- (ခ) လုပ်ငန်းမှရရှိသည့် အမြတ်ငွေကို ပြန်လည်ရင်းနှီးရန်အတွက် သီးသန့်ရန်ပုံငွေ ထား၍ ၁နှစ်အတွင်း ယင်းလုပ်ငန်း၌ ပြန်လည်ရင်းနှီးလျှင် ထိုအမြတ်ငွေအပေါ်တွင် ဝင်ငွေခွန်ကင်းလွတ်ခွင့် သို့မဟုတ် သက်သာခွင့်၊

- (ဂ) ဝင်ငွေခွန်စည်းကြပ်ရန်ကိစ္စအလို့ငှာ စက်ပစ္စည်း၊ စက်ကိရိယာ၊ အဆောက်အအုံ သို့မဟုတ် လုပ်ငန်းသုံးအခြား မတည်ပစ္စည်းများအပေါ်တွင် ပစ္စည်းတန်ဖိုး လျော့တွက်ငွေကို ကော်မရှင်က သတ်မှတ်သည့် နှုန်းထားများအတိုင်း နှစ်တိုတိုနှင့် မူလတန်ဖိုးပြည့်မီအောင် အမြတ်ငွေထဲမှ နုတ်ပယ်ခွင့်၊
- (ဃ) ကုန်ထုတ်လုပ်ငန်းတစ်ခုခုက ထုတ်လုပ်သည့်ပစ္စည်းကို ပြည်ပသို့တင်ပို့ရောင်းချ လျှင် ထိုသို့တင်ပို့ရောင်းချ၍ ရရှိသော အမြတ်ငွေအပေါ်တွင် ၅၀ ရာခိုင်နှုန်း အထိ ဝင်ငွေခွန်သက်သာခွင့်၊
- (င) လုပ်ငန်းတွင် နိုင်ငံခြားမှ လာရောက်အမှုထမ်းဆောင်နေသော နိုင်ငံခြားသားများ အတွက် နိုင်ငံတော်သို့ ပေးဆောင်ရမည့် ဝင်ငွေခွန်ကို ရင်းနှီးမြှုပ်နှံသူက ကျခံ ပေးဆောင်ခွင့်၊ ယင်းသို့ပေးဆောင်သည့် ဝင်ငွေခွန်ကို အခွန်စည်းကြပ်ထိုက်သော ဝင်ငွေမှ နုတ်ပယ်ခွင့်၊
- (စ) အထက်ဖော်ပြပါ နိုင်ငံခြားသားများ၏ ဝင်ငွေအပေါ်တွင် ပြည်တွင်းနေ နိုင်ငံသား များ ပေးဆောင်သည့် ဝင်ငွေခွန်နှုန်းထားများအတိုင်း ဝင်ငွေခွန် ပေးဆောင်ခွင့်၊
- (ဆ) နိုင်ငံတော်အတွင်း အမှန်တကယ်လိုအပ်၍ ဆောင်ရွက်သည့် လုပ်ငန်းဆိုင်ရာ သုတေသနနှင့် ဖွံ့ဖြိုးမှုလုပ်ငန်းများအတွက် ကုန်ကျစရိတ်ကို အခွန်စည်းကြပ်ထိုက် သော ဝင်ငွေမှ နုတ်ပယ်ခွင့်၊
- (ဇ) လုပ်ငန်းတစ်ခုချင်းအလိုက် အထက်ပုဒ်မခွဲ (က)ပါ ဝင်ငွေခွန် ကင်းလွတ်ခွင့် သို့မဟုတ် သက်သာခွင့်ခံစားပြီး တစ်ဆက်တည်း ၂နှစ်အတွင်း အမှန်တကယ် ပေါ်ပေါက်သည့် အရှုံးငွေကို ယင်းသို့ အရှုံးပေါ်ပေါက်သည့်နှစ်မှစ၍ တစ်ဆက် တည်း ၃ နှစ်ကာလအထိ သယ်ယူခန့်ခမ်းခွင့်၊
- (ဈ) လုပ်ငန်းတည်ဆောက်မှု ကာလအတွင်း အမှန်တကယ် အသုံးပြုရန် လိုအပ်၍ တင်သွင်းသောစက်ပစ္စည်းများ၊ စက်ကိရိယာများ၊ အသုံးအဆောင်တန်ဆာပလာများ၊ စက်ကိရိယာအစိတ်အပိုင်းများ၊ စက်အရန်ပစ္စည်းများ၊ လုပ်ငန်းသုံး ပစ္စည်းများ

အပေါ်တွင် အကောက်ခွန် ဖြစ်စေ၊ အခြားပြည်တွင်း အခွန်အကောက်များဖြစ်စေ၊ နှစ်မျိုးလုံးကိုဖြစ်စေ ကင်းလွတ်ခွင့် သို့မဟုတ် သက်သာခွင့်၊

(ည) လုပ်ငန်းတည်ဆောက်မှုပြီးစီး၍ ပထမ ၃ နှစ်အတွက် ကုန်ထုတ်လုပ်ရန် တင်သွင်း သည့် ကုန်ကြမ်းများအပေါ်တွင် အကောက်ခွန်ဖြစ်စေ၊ အခြားပြည်တွင်း အခွန် အကောက်များဖြစ်စေ၊ နှစ်မျိုးလုံးကိုဖြစ်စေ ကင်းလွတ်ခွင့် သို့မဟုတ် သက်သာခွင့်။

အခန်း (၁၁)

အာမခံချက်များ

၂၂။ အစိုးရသည် ခွင့်ပြုမိန့်ဖြင့် ဖွဲ့စည်းသည့် စီးပွားရေးလုပ်ငန်းကို ပဋိညာဉ်စာချုပ်ပါ သက်တမ်း၊ ယင်းသက်တမ်းကို တိုးမြှင့်ပေးလျှင် ယင်းသို့ တိုးမြှင့်ပေးသည့် သက်တမ်းအတွင်း ပြည်သူပိုင်ပြုလုပ်ခြင်းမပြုဟု အာမခံသည်။

၂၃။ ပဋိညာဉ်စာချုပ် သက်တမ်းကုန်ဆုံးလျှင် နိုင်ငံခြားမတည်ငွေရင်းနှီးမြှုပ်နှံသူအား ယင်း၏ ရပိုင်ခွင့်များကို ရင်းနှီးမြှုပ်နှံရာတွင် ထည့်ဝင်ခဲ့သော နိုင်ငံခြားငွေ၏ ငွေအမျိုးအစားဖြင့် ထုတ်ပေးရန်အစိုးရက အာမခံသည်။

အခန်း (၁၂)

နိုင်ငံခြားမတည်ငွေရင်း

၂၄။ နိုင်ငံခြားမတည်ငွေရင်းကို ကော်မရှင်သည် သတ်မှတ်သည့်နည်းလမ်းအတိုင်း ကျပ်ငွေဖြင့် တန်ဖိုးဖြတ်ပြီး ရင်းနှီးမြှုပ်နှံသူ၏ အမည်နှင့် မှတ်ပုံတင်ရမည်။ ထိုသို့မှတ်ပုံတင်ရာတွင် နိုင်ငံခြား မတည်ငွေရင်း အမျိုးအစားများနှင့် ယင်းတို့ကို တန်ဖိုးသတ်မှတ်သည့် နိုင်ငံခြားငွေ၏ ငွေအမျိုးအစားကို ဖော်ပြရမည်။

၂၅။ လုပ်ငန်းရပ်စဲလျှင် ကော်မရှင်က သတ်မှတ်ပေးသည့် ပြန်လည်ထုတ်ယူနိုင်သော နိုင်ငံခြားမတည်ငွေရင်းကို သတ်မှတ်သည့်အချိန်ကာလအတွင်း နိုင်ငံခြားမတည်ငွေရင်း ယူဆောင်လာသူက ပြန်လည်ထုတ်ယူနိုင်သည်။

အခန်း (၁၃)

နိုင်ငံခြားငွေလွှဲပြောင်းနိုင်ခွင့်

၂၆။ အောက်ပါငွေများကို သက်ဆိုင်ရာနိုင်ငံခြားငွေဖြင့် တည်ဆဲတရားဝင်ငွေလဲလှယ်နှုန်း အတိုင်း ကော်မရှင်က သတ်မှတ်သော ဘဏ်မှတစ်ဆင့် နိုင်ငံခြားသို့ လွှဲပြောင်းနိုင်စေရမည် -

- (က) နိုင်ငံခြားမတည်ငွေရင်း ယူဆောင်လာသူ ရသင့်သည့် နိုင်ငံခြားငွေ၊
- (ခ) နိုင်ငံခြားမတည်ငွေရင်း ယူဆောင်လာသူအား ကော်မရှင်က ပြန်လည်ထုတ်ယူရန် ခွင့်ပြုသော နိုင်ငံခြားငွေ၊
- (ဂ) နိုင်ငံခြားမတည်ငွေရင်း ယူဆောင်လာသူ ရရှိသည့် နှစ်စဉ်အမြတ်ငွေအခွန် အရပ်ရပ်နှင့် သတ်မှတ်သည့် ရန်ပုံငွေများနုတ်ပြီးနောက် ကျန်ရှိသော အသားတင် အမြတ်ငွေ၊
- (ဃ) နိုင်ငံခြားသားအမှုထမ်းများသည် နိုင်ငံတော်တွင် လုပ်ကိုင်ဆောင်ရွက်၍ ရရှိသော လစာငွေနှင့် လုပ်ငန်းမှတရားဝင်ရရှိငွေမှ ပေးဆောင်ရန်ရှိသော အခွန်အကောက် များကို ပေးဆောင်စေပြီး ၎င်းနှင့် ၎င်း၏မိသားစုနေထိုင် စားသောက်မှု ကုန်ကျစရိတ်တို့ကို သတ်မှတ်သည့် နည်းလမ်းအတိုင်းနုတ်ပယ်၍ တရားဝင် ကျန်ရှိငွေ။

အခန်း (၁၄)

နိုင်ငံခြားငွေရေးကြေးရေးကိစ္စ

၂၇။ ခွင်ပြုမိန့်ဖြင့် ဖွဲ့စည်းထားသော စီးပွားရေးအဖွဲ့အစည်းသည် ကော်မရှင်က သတ်မှတ်သော ဘဏ်တွင် ယင်းဘဏ်က လက်ခံဆောင်ရွက်လျက်ရှိသော နိုင်ငံခြားငွေအမျိုးအစားဖြင့် နိုင်ငံခြား ငွေစာရင်းကိုလည်းကောင်း၊ ကျပ်ငွေစာရင်းကိုလည်းကောင်း ဖွင့်လှစ်၍ လုပ်ငန်းနှင့် သက်ဆိုင် သော ငွေရေးကြေးရေးကိစ္စများကို ဆောင်ရွက်ရမည်။

၂၈။ ယင်းစီးပွားရေး အဖွဲ့အစည်းတစ်ခုခုတွင် အမှုထမ်းသော နိုင်ငံခြားသားများသည် ကော်မရှင်က သတ်မှတ်သော ဘဏ်တစ်ခုခုတွင် နိုင်ငံခြားငွေစာရင်းကိုလည်းကောင်း ကျပ်ငွေစာရင်းကိုလည်းကောင်း ဖွင့်လှစ်ဆောင်ရွက်ရမည်။

အခန်း (၁၅)

အထွေထွေ

၂၉။ ကော်မရှင်သည် သတ်မှတ်သည့်နည်းလမ်းများအတိုင်း အစည်းအဝေးကျင်းပရမည်။

၃၀။ ဤဥပဒေက အပ်နှင်းသော လုပ်ပိုင်ခွင့်အရ ကော်မရှင်က ချမှတ်သော အဆုံးအဖြတ်သည် အပြီးအပြတ်ဖြစ်သည်။

၃၁။ ဤဥပဒေအရ သဘောရိုးဖြင့် ဆောင်ရွက်သော ကိစ္စတစ်ရပ်ရပ်အတွက် ကော်မရှင်အဖွဲ့ဝင် တစ်ဦးဦးကိုဖြစ်စေ၊ ကော်မတီ သို့မဟုတ် အဖွဲ့ငယ် အဖွဲ့ဝင် တစ်ဦးဦးကိုဖြစ်စေ၊ ပြည်သူ့ဝန်ထမ်း တစ်ဦးဦးကိုဖြစ်စေ တရားမကြောင်းဖြင့်သော်လည်းကောင်း၊ ပြစ်မှုကြောင်းဖြင့်သော်လည်း ကောင်း၊ တရားစွဲဆိုခြင်း၊ အခြားနည်းအရေးယူခြင်းမပြုရ။

၃၂။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန် လိုအပ်သော လုပ်ထုံးလုပ်နည်းများကို အစိုးရကလည်းကောင်း၊ လိုအပ်သောအမိန့်၊ ညွှန်ကြားချက်များကို ကော်မရှင်က လည်းကောင်း ထုတ်ပြန်နိုင်သည်။